

śrī-gāndharvā-samprārthanāṣṭakam

vṛndāvane viharator iha kile-kuñje
matta-dvipa-pravara-kautuka-vibhrameṇa |
sandarśayasva yuvayor vadanāravinda-
dvandvaṁ vidhehi mayi devi kṛpām prasīda ||1||

hā devi kāku-bhara-gadgadayādyā vācā
yāce nipatya bhuvī daṇḍavad udbhaṭārtiḥ |
asya prasādam abudhasya janasya kṛtvā
gāndharvike nija-gaṇe gaṇanām vidhehi ||2||

śyāme ramā-ramaṇa-sundaratā-variṣṭha-
saundarya-mohita-samasta-jagaj-janasya |
śyāmasya vāma-bhujā-baddha-tanuṁ kadāhaṁ
tvām indirā-virala-rūpa-bharām bhajāmi ||3||

tvām pracchadena mudira-cchavinā pidhāya
mañjīra-mukta-caraṇām ca vidhāya devi |
kuñje vrajendra-tanayena virājamāne
naktam kadā pramuditām abhisārayiṣye ||4||

kuñje prasūna-kula-kalpita-keli-talpe
saṁviṣṭayor madhura-narma-vilāsa-bhājoh |
loka-trayābharanayoś caraṇāmbujāni
saṁvāhayiṣyati kadā yuvayor jano'yam ||5||

tvat-kuṇḍa-rodhasi vilāsa-pariśrameṇa
svedāmbu-cumbi-vadanāmbu-ruha-śriyo vām |
vṛndāvaneśvari kadā taru-mūla-bhājo
saṁvījayāmi camarī-caya-cāmareṇa ||6||

līnām nikuñja-kuhare bhavatīm mukunde
citraiva sūcitavatīm rucirākṣi nāham |
bhugnām bhruvaṁ na racayeti mṛṣāruṣām tvām
agre vrajendra-tanayasya kadā nu neṣye ||7||

vāg-yuddha-keli-kutuke vraja-rāja-sūnuṁ
jītvonmadām adhika-darpa-vikāsi-jalpām |
phullābhir ālibhir analpam udīyamāṇa-
stotrām kadā nu bhavatīm avalokayiṣye ||8||

yaḥ ko'pi suṣṭhu vṛṣabhānu-kumārikāyāḥ
samprārthanāṣṭakam idaṁ paṭhati prapannaḥ |
sā preyasā saha sametya dhṛta-pramodā
tatra prasāda-laharīm urarīkaroti ||9||

iti śrī-rūpa-gosvāminā viracitāyām stavamālāyām śrī-gāndharvā-samprārthanāṣṭakam
sampūrṇam |